



Il-festa tal-Assunta fil-Mosta: mit-tizjin ghat-tagħlim (2)

minn Jeffrey Galea B.A. (Hons.) Geography

Fl-artiklu tiegħi ppubblikat fl-annwal tas-sena l-oħra kont tajt harsa lejn ir-rappreżentazzjonijiet ikonografici ta' Sant'Anna u San Ġwakkin li nsibu fil-festa u l-knisja tal-Mosta. Minhabba li dawn ix-xbihat huma ta' natura reliġjuża nagħmlu sew jekk naraw fihom tifsira aktar profonda mill-estetika li tpaxxi l-ġhajn. Għalhekk kont tajt deskrizzjoni ta' x'taġħrif għandna dwar il-ħajjiet ta' dawn iż-żewġ qaddisin. L-artiklu ta' din is-sena jkompli fuq l-istess linja billi jagħti deskrizzjoni tal-istatwi ta' angli li jiffurmaw parti mill-armar ta' barra tal-festa tal-Assunta fil-Mosta u jagħti informazzjoni dwar ir-rwol tal-angli fit-twemmin taġħna b'enfasi fuq l-arkanġli San Mikiel u San Gabriel.

L-angli min huma?

Il-Katekizmu tal-Knisja Kattolika jgħidilna li l-angli huma ħlejjaq ta' natura spiritwali mogħnija b'intelligenza u rieda tajba. Fir-rwol taġħhom ta' qaddejja u messaġġiera t'Alla, huma jżbqu fil-perfezzjoni lil kull ħlejjaq viżibbli. Kien fil-fatt Ġesù Kristu stess li qal li huma 'dejjem jaraw wiċċ Missieri li hu fis-smewwiet'¹.

L-angli jissemmew f'għadd ta' kotba mqaddsa. Sa mill-ewwel ktieb, jigi f'ier ta' dak tal-Ġenesi, nsibu li Alla "qiegħed il-kerubini n-naħa tal-Lvant tal-ġnien tal-Eden, u s-sejf tan-nar iżiġġ, biex iharsu t-triq għas-siġra tal-ħajja"². Aktar 'il quddiem, fl-istess ktieb insibu żewġ angli li jiproteġu lil Lot (in-neputi ta' Abraham) minn folla ta' nies inkurlati li riedu jhebbu għalih u għall-familja tiegħu fil-belt ta' Sodoma³.

Meta Abraham kien ser joffri lil ibnu Iżakk bħala saġrificju lil Alla "sejjahlu l-angli tal-Mulej mis-smewwiet" u waqqfu minn dak li kien ser jagħmel⁴. Kien ukoll angli ta' Alla li għamel il-qalb lil Hagar meta kienet tinsab mitlufa ma' binha Ismael fid-deżert ta' Birsaba⁵.

Lil hinn mill-ktieb tal-Ġenesi naraw li l-angli kellhom sehem f' diversi kotba oħrajn tar-Rabta l-Qadima. Ta' min isemmi fost l-oħrajn l-angli protettur li Alla wiegħed lill-poplu tiegħu fid-deżert tas-Sinaj biex iharsu u jmexxieh sal-art imwegħda⁶. Fil-ktieb tal-Imħallfin naraw imbagħad is-sejha li Alla għamel lil Gidghon permezz tal-angli tiegħu, sabiex jehles lil Iżrael minn idejn il-Midjanin⁷. Aktar tard, Alla jibgħat l-angli tiegħu lill-mara ta' Manuha li kienet sterili u jħabbriha li "se titqal u tiled iben" li "jibda jehles lil Iżrael minn id il-Filistin"⁸.

Fil-ktieb ta' Isaija nsibu dehra li permezz taġħha Alla jagħmel is-sejha tiegħu lil dan il-profeta. Hawnhekk naraw li s-serafini li kienu jinsabu "il fuq mit-tron ta' Alla" kienu "jgħajjtu u jwieġbu lil xulxin 'Qaddis, Qaddis, Qaddis hu l-Mulej tal-eżerċiti'", kliem li jfakkarna f'dak li aħna nġidhu f'kull quddies qabel il-konsagrazzjoni⁹.

Jekk imbagħad induru lejn il-kotba tar-Rabta l-Ġdida nsibu li l-angli jissemmew f' diversi episodji ewanġeliċi. Hekk naraw li l-angli huma habbara tat-twelid u l-qawmien ta' Ġesù Kristu, jikkomunikaw ma' San Ġużepp fil-holm sabiex jiproteġu lit-



Wieħed mill-angli magħrufin bħala 'tal-kuruna ż-żgħira', li nħadmu minn Vincenzo Cremona.




Wieħed mill-angli li nħadmu aktarx minn Karmnu Mallia armat fil-festa tal-Qalb ta' Ġesù ta' din is-sena fl-okkazjoni tal-festi speċjali li saru sabiex ifakkru l-100 sena mill-Kongress Ewkaristiku tal-1913. Ta' kull sena dawn l-angli jintramaw kemm mal-plancier tal-banda fil-festa kif ukoll mas-sepulkrum fil-Ġimgha l-Kbira. (Ritratt: Mark Micallef)



It-tliet angli ż-żgħar tal-kartapesta, xogħol ta' Karlu Darmanin, li originarjament kienu jintramaw fuq il-fjokk tal-lampier il-prim tal-knisja.



Wieħed mill-angli magħrufin bhala 'tal-kuruna l-kbira', xogħol ta' Karlu Darmanin.



Iż-żewġ statwi tal-angli ż-żgħar, maħduma minn Vincenzo Cremona, kif bdew jintramaw mill-2011 'il quddiem.

tfajjel Ġesù mill-qilla ta' Erodi, jaqdu lil Ġesù fid-deżert u jagħmlulu l-qalb waqt il-passjoni fil-Ġnien taż-Żebbuġ. Fil-ktieb tal-Atti l-angli jissemmew ukoll fit-tluġh fis-sema ta' Ġesù Kristu fejn jidhru lill-Appostli u jhabbru li "għad jerga' jiġi kif rajtuh sejjer"¹⁰.

Il-Knisja Kattolika temmen li l-eżistenza tal-angli hija ta' benefiċċju għall-knisja kollha. Għaldaqstant issejjah l-għajnuna tagħhom f'diversi mumententi bħal fil-funerali fejn titlobhom sabiex iwasslu ruh il-mejjet quddiem "Alla l-għoli", u tghallem li kull Nisrani jingħatalu angli kustodju sabiex jipproteġih u jmxexxih tul haġtu kollha¹¹.

Rappreżentazzjonijiet ikonografici ta' angli fl-armor ta' barra tal-festa tal-Mosta.

Huma bosta x-xbihat ta' angli li jintramaw fuq il-pedistalli tagħhom sabiex ižejjnu l-pjazza tal-Mosta fil-jiem li fihom il-belt tagħna tiċċelebra l-festa tal-Assunta. Minn idejn l-istatwarju Vincenzo Cremona (1851-1912) harġu l-erba' angli magħrufa bhala 'tal-

kuruna ż-żghira' filwaqt li s-Senglean Karlu Darmanin (1825-1909) hadem l-erba' angli ferm artistici 'tal-kuruna l-kbira'¹². Dawn it-tmien angli tal-kartapesta kienu magħrufa b'dan l-isem għax dari kienu jzommu f'idejhom il-patalotti tal-kuruni li jinfethu waqt il-purċissjoni ta' Santa Marija. Mis-snin sebghin tas-seklu li għadda 'il quddiem dawn l-angli bdew jintramaw bejn it-trufej tal-pjazza. Għalhekk f'id minnhom narawhom iżommu pilandri tal-metall, u fl-oħra simboli Marjani.

Sett t' erba' angli oħra nhadmu aktarx minn Karmnu Mallia, magħruf bhala l-Lhudi, li kien lavrant ma' Karlu Darmanin¹³. Dawn saru sabiex ižejjnu l-kantunieri tal-palk (illum planċier) tal-banda li jintrama fil-pjazza fil-jiem tal-festa. Barra l-funzjoni dekorattiva tagħhom dawn l-angli jintużaw sabiex idawwlu l-planċier billi f'idejhom iżommu pilandri tal-metall. Sa mill-festa tal-2010 'il quddiem stajna naraw dawn l-angli fil-gmiel kollu tagħhom wara li l-Grupp Armar Marija Assunta ha' hsieb li jirrestawrahom u jahdmilhom sett pilandri godda. Kemm ix-xogħol tar-restawr kif ukoll id-disinn tal-pilandri saru mis-Sur

Renzo Gauci ta' Hal Tarxien. Dan issett t'erba' angli narawhom ukoll armati bil-pilandri u b'simboli ewkaristiċi, flimkien ma' tnejn oħra li jzommu l-gandilabri, fis-sepulkru nhar Ħamis ix-Xirka u l-Ġimgha l-Kbira.

Fil-wesgħa li hemm quddiem il-bieb tal-Uffiċċju Parrokjali fi Triq il-Kbira jintramaw tliet angli żgħar tal-kartapesta, magħqudin flimkien, iżommu skrizzjoni li tghid "Sultana Mtellgħa s-Sema" u Nome di Maria. Originarjament it-tliet angli nhadmu minn Karlu Darmanin fl-1902 sabiex jintramaw fuq il-fjokk tal-lampier il-prim tal-knisja. Fl-1974 dawn l-angli ġew modifikati biex bdew jintramaw fuq barra kif għadna narawhom sal-lum¹⁴.

Biswit dawn it-tliet angli u ma' kull naħa tal-ark li jintrama f'tarf Triq l-Oratorju, sa mill-2011 'il quddiem, bdew jintramaw żewġ angli żgħar oħra li kien ilhom ma jaraw id-dawl tax-xemx għal numru ta' snin. Dawn l-angli jzommu f'idejhom simboli u skrizzjonijiet mehuda mill-innu tal-Inkurunazzjoni. Angli minnhom qieghed iżomm bukkett fjuri żgħir u



tarka li tgħid “Xerrdu hienja ward u furi”, filwaqt li l-anglu l-iehor għandu xettru dehebieni u tarka ohra li fuqha hemm imnizzel “Iir-Regina tas-Smewwiet”. F’restawr li sar fuq dawn l-angli mill-Grupp Armar Marija Assunta u s-Sur Martin Gatt qabel il-festa tal-2011 instabet kitba fuq il-pedati ta’ dawn l-istatwi li turi li dawn inhadmu minn Vincenzo Cremona¹⁵. L-istatwi tal-arkangli San Mikiel u San Gabriel (li bosta kienu jaħsbuh San Rafel) flimkien ma’ Sant’Anna u San Ġwakkin jiffurmaw is-sett ta’ erba’ statwi li jintramaw taħt iz-zuntier tar-Rotunda. Dawn l-istatwi lkoll huma xogħol ta’ Karlu Darmanin u saru fl-ewwel snin tas-Seklu Għoxrin¹⁶. Wara li fl-2010 il-Grupp Armar Marija Assunta flimkien mas-Sur Martin Gatt kienu hađu hsieb jirrestawraw l-istatwi ta’ Sant’Anna u San Ġwakkin, fl-2011 kien imiss l-istatwi ta’ San Mikiel u San Gabriel. Il-proċess tar-restawr kien jinvolvi t-tiswija ta’ dawk il-partijiet li sofrew hsarat u t-tneħhija ta’ għadd ta’ passati ta’ zebgħa li l-istatwi ingħataw tul is-snin. Fl-aħħar tal-proċess l-istatwi ġew miżbugħa bi skema ta’ kuluri aktar addatata minn dik li kellhom qabel, li kompliet harġet is-sbuhija originali tagħhom.

Tagħrif dwar San Mikiel u l-istatwa tiegħu

L-istatwa ta’ San Mikiel li sawwar Karlu Darmanin, turina l-arkanglu mlilbes bl-armatura tal-gwerra fuq stil Ruman qiegħed b’ċertu serenità jgħaffeg taħt siequ l-leminja serp ohxon li jissimbolizza x-xitan. Fuq l-armatura ta’ lewn fiddien hemm impinġi s-simbolu tal-isem imqaddes ta’ Ġesù (IHS). F’idu l-leminja l-arkanglu qiegħed iżomm xabla, filwaqt li fl-id l-ohra għandu raggiera li f’nofsha hemm il-kliem bil-Latin “Quis Ut Deus” (Min hu daqs Alla?), li hi riferenza diretta għal isem l-arkanglu. Taħt l-armatura l-arkanglu liebes libsa twila sal-irkoppa ta’ lewn aħdar, li hu l-kulur assoċjat

ma’ dan l-arkanglu, filwaqt li mantar ta’ lewn aħmar skur, ilibbes spallejn l-arkanglu u jibqa nieżel minn ma’ daharu sal-pedata tal-istatwa.

L-ikonografija ta’ San Mikiel imlibbes bhala gwerrier li jegħleb lid-dragun jew serp għandha għeruq antiki ferm. Fil-fatt l-ewwel rappreżentazzjoni ta’ dan it-tip kienet tinsab fil-knisja magħrufa bhala l-Michaelion li l-imperatur Kostantinu kien bena f’Kalċedonja li tinsab fit-Turkija tallum. Din il-pittura, apparti li kellha messaggġ politiku¹⁷, kienet imsejjsa fuq il-ktieb tal-Apokalissi fejn insibu miktub li “Mbagħad qamet gwerra fis-sema: Mikiel u l-angli tiegħu tqabdu mad-Dragun”¹⁸. Barra minn hekk fit-Testment l-Antik, fil-ktieb ta’ Danjel insibu tliet versi li jirreferu għal “Mikiel” bhala “il-prinċep il-kbir” li kellu r-rwol ta’ protettur ta’ Izrael¹⁹.

F’rabta ma’ dak li nsibu miktub fl-iskrittura l-Knisja Kattolika tqis lil San Mikiel bhala gwerrier spiritwali li jmexxi l-qawwiet tat-tajjeb mhux biss fis-smewwiet iżda metaforikament anke fil-kunflitti interni li kull bniedem jgħaddi minnhom minn żmien għal żmien. F’dal-kuntest, il-Knisja tara ukoll f’San Mikiel il-protettur tagħha kontra t-thedid tal-qawwiet tal-hażen. San Mikiel għandu wkoll konnessjoni mas-siegha tal-mewt minhabba li hu kkunsidrat bhala dak l-anglu li joffri l-aħħar opportunità għall-indiema lill-erwieh tal-midinbin. F’konnessjoni ohra mal-mewt San Mikiel hu meqjus bhala l-anglu li jwassa l-erwieh għall-ġudizzju individwali, u għaldaqstant f’ċertu rappreżentazzjonijiet narawh iżomm il-mizien li jkejjel it-tajjeb u l-hażin li wiehed ikun għamel f’haġtu²⁰.

Tagħrif dwar San Gabriel u l-istatwa tiegħu


L-istatwa ta’ San Gabriel li naraw armata taħt iz-zuntier fil-jiem tal-festa turina lil dan l-arkanglu f’poza



L-istatwa ta’ San Gabriel, maħduma minn Karlu Darmanin, wara r-restawr li sarilha fl-2011 (Ritratt: Grupp Armar Marija Assunta - Mosta).



L-istatwa ta’ San Mikiel, maħduma minn Karlu Darmanin, wara r-restawr li sarilha fl-2011.



helwa bil-piż ta' ġismu jserrah fuq riġel wiehed u jhares l-isfel, l-istess bhal San Mikiel. Fl-id il-leminja San Gabriel għandu ġilju bajdani, filwaqt li bl-id l-oħra qiegħed iżomm fanal ta' lewn fiddien. Kemm il-ġilju abjad kif ukoll il-fanal huma simboli assoċjati ma' dan l-arkanglu²¹. Kif ġie miżbugħ dan l-aħħar, San Gabriel huwa mlibbes b'kuluri li jfakkruna fil-Madonna. Fil-fatt l-arkanglu għandu libsa bajda twila sal-art u mantar ta' lewn ikhal li jgħatti parti minn sieder l-arkanglu u jibqa' niezze minn wara dahru sal-pedata tal-istatwa.

L-ikonografija Nisranija tagħtina bosta rappreżentazzjonijiet tat-thabbira tal-anglu Gabriel lill-Verġni Marija. F'għadd ta' pitturi naraw lill-anglu Gabriel iżomm f'idejha ġilju bajdani, simbolu tas-safa tal-Verġni Marija. Darmanin ukoll għazel li jipprezentalna lil San Gabriel bil-ġilju f'idejha biex bhal donnu ifakkarna fil-misteru tal-

inkarnazzjoni li propju seħh fil-ġuf safi tal-Verġni Marija.

L-isem Gabriel ifisser "Alla hu qawwi". Fil-Bibbja dan l-arkanglu jissema erba' darbiet: darbtejn fil-Ktieb ta' Danjel, fejn huwa jagħti spjegazzjoni ta' dehra li kellu l-profeta Danjel u fejn jagħmel il-profezija messjanika tas-Sebghin ġimgħa²², u darbtejn oħra fl-Evangeliu ta' San Luqa. F'dan l-Evangeliu l-ewwel naraw lill-arkanglu Gabriel iħabbar it-twelid ta' Ġwanni l-Battista lil Żakkarija fejn jiddikjara għaliex kien mibgħut "Jiena Gabriel, li qiegħed quddiem Alla. Hu bagħatni nkellmek u nwassallek din il-bxara t-tajba." Aktar tard l-arkanglu Gabriel iwassal il-bxara t-tajba lil Marija ta' Nazaret, filwaqt li jsellmilha bil-kliem li għadna ntennu ma' kull Ave Maria: "Sliem għalik, mimlija bil-grazzja, il-Mulej miegħek"²³.

Fid-dawl ta' dak li hemm miktub dwar

San Gabriel fl-iskrittura mqaddsa l-Knisja Kattolika tqis lil dan l-arkanglu bħala l-qaddis patrun tal-messaġġiera u ta' dawk kollha li jaħdmu fil-qasam tal-komunikazzjoni. Il-festa ta' San Gabriel flimkien ma' San Mikiel u San Rafel (ilkoll arkangli) tiġi ċelebrata fid-29 ta' Settembru²⁴.

Konkluzjoni

Fil-jiem għeżież tal-festa tal-Assunta l-piazza tal-Mosta tkun armata b'mħux inqas minn dsatax – il figura ta' anglu, li bhal donnhom jittrasformaw dan l-ispazju mundan f'estensjoni tal-Ġenna. Dan għandu jservina ta' għajjnuna biex nagħrfu dejjem aktar x'inhu l-iskop veru tal-festa li qed niċċelebraw biex b'hekk ikollna atteġġjament li hu msejjes fuq valuri tassew Insara. Hekk biss inkunu nistgħu ngħidu li għamilna festa kbira kif tixraq lil Ommna Marija. Nawguralkom il-festa t-tajba. Viva Santa Marija, patruna tal-Mostin kollha.

Riferenzi:

- ¹ Katekiżmu tal-Knisja Kattolika - http://www.vatican.va/archive/ccc_css/archive/catechism/p1s2c1p5.htm
- ² Ġenesi 3:24
- ³ Ġenesi 19
- ⁴ Ġenesi 23:10
- ⁵ Ġenesi 21:17
- ⁶ Eżodu 23:20-22
- ⁷ Imħallfin 6:11-24
- ⁸ Dan l-iben imwiegħed kien Sansun. Imħallfin Kap.13.
- ⁹ Isaija 6:3
- ¹⁰ http://www.vatican.va/holy_father/john_paul_ii/audiences/alpha/data/aud19860730en.html#tocA1
- ¹¹ Katekiżmu tal-Knisja Kattolika - http://www.vatican.va/archive/ccc_css/archive/catechism/p1s2c1p5.htm
- ¹² Borg Joseph 2002. "L-istatwi li narmaw fil-piazza għall-festa tal-Assunta" artiklu fil-fuljett Mill-Maħžen tal-Armar, Harġa Nru. 3, Grupp Tiżjin Festa Santa Marija, Mosta.
- ¹³ Ibid.
- ¹⁴ Borg Joseph 2009. "Tislma lil Karlu Darmanin F'Għeluq il-Mitt sena minn mewtu artiklu fil-fuljett Mill-Maħžen tal-Armar, Harġa Nru. 24, Grupp Armar Marija Assunta, Mosta.
- ¹⁵ Grupp Armar Marija Assunta, Mosta - Fuljett tal-festa 2011.
- ¹⁶ Borg Joseph 2002. "L-istatwi li narmaw fil-piazza għall-festa tal-Assunta" artiklu fil-fuljett Mill-Maħžen tal-Armar, Harġa Nru. 3, Grupp Tiżjin Festa Santa Marija, Mosta.
- ¹⁷ Din il-pittura kienet tfakkar ir-rebħa li l-Imperatur Kostantinu għamel fuq ir-rivali tiegħu Liċinju f'battalja li seħhet qrib Kalċedonja fis-sena 324. Kostantinu kien jara lil Liċinju bħala aġent tax-xitan u kien jassoċjah mad-dragun li jissema fl-Apokalissi - <http://en.wikipedia.org/wiki/Michaelion>
- ¹⁸ Apokalissi 12:7
- ¹⁹ Danjel 10:13, 10:21 u 12:1
- ²⁰ http://www.catholic.org/saints/saint.php?saint_id=308
- ²¹ Danjel Kap.8, 9
- ²² <http://en.wikipedia.org/wiki/Archangel>
- ²³ Luqa Kap.1
- ²⁴ http://www.catholic.org/saints/saint.php?saint_id=279